

IL-MEWT TA' IBNI

Ma niflaħa inliġġem aktar
Dan l-uġiġh li jmewweg fiju,
Inħoss qalbi ġewwa sidri
Lejl u nhar thabbat mifnija,
Għax min kien il-hena tiegħi
Tbiegħed ħesrem minn ġo driegħi
Qalb is-siġar taċ-ċipress.

Gardell ħlejjū, fittex sikket
Dawk l-ġħanjiet ta' sliem u ferħ,
Taħseb qatt li f'moħħi mdallam
Sejjer tnissel daww ta' serħ,
Għax kun af li l-ġħarqa tiegħi
Bikri nfired minn ġo driegħi
Qalb is-siġar taċ-ċipress.

X'jiswa billi naqbad triġti
Lejn is-seħer tal-ħolqien,
Jekk kull fejn indawwar ħarsti
Nilmaħ dwejjaq kullimkien,
Għax min kien is-sabar tiegħi
Issa nfired minn ġo driegħi
Qalb is-siġar taċ-ċipress.